

ഡിസംബർ 8 വൈദ്യുതി ജീവനക്കാരുടെ പാർലമെന്റ് മാർച്ച്

വൈദ്യുതി മേഖലയിലെ വിവിധപ്രശ്നങ്ങൾ ഉയർത്തിപ്പിടിച്ചുകൊണ്ട് വൈദ്യുതി മേഖലയിലെ വിവിധ തൊഴിലാളി ഓഫീസർ സംഘടനകളുടെ ഐക്യവേദിയായ NCCOEEE (National Co-ordination Committee of Electricity Employees and Engineers) ദേശവ്യാപകമായി പ്രക്ഷോഭത്തിലാണ്. ഇതിന്റെ ഭാഗമായി കഴിഞ്ഞ സെപ്റ്റംബർ, ഒക്ടോബർ മാസങ്ങളിലായി സംസ്ഥാന കൺവെൻഷനുകൾ അടക്കമുള്ള വിവിധ പ്രചരണ പരിപാടികൾ നടക്കുകയുണ്ടായി. ഇതിന്റെ തുടർച്ചയായി രാജ്യത്തെ വൈദ്യുതിത്തൊഴിലാളികൾ 2014 ഡിസംബർ 8 ന് ഡൽഹിയിൽ പാർലമെന്റിന് മുന്നിലേക്ക് മാർച്ച് ചെയ്യുകയാണ്.

1990 കൾ മുതൽ രാജ്യത്ത് നടപ്പാക്കിവരുന്ന നവ ഉദാരവൽക്കരണ നയങ്ങൾ ജനജീവിതം ദുസ്സഹമാക്കിക്കൊണ്ടിരിക്കുകയാണ്. മറ്റു രംഗങ്ങളിലേതു പോലെ വൈദ്യുതി മേഖലയിലും ഈ നയങ്ങൾ കടുത്ത പ്രതിസന്ധിയാണ് സൃഷ്ടിച്ചത്. വൈദ്യുതി ബോർഡുകൾ വിഭജിച്ച് കമ്പനികളാക്കുകയും സ്വകാര്യവൽക്കരിക്കുകയും അതുവഴി മൂലധന ശക്തികൾക്ക് ഈ രംഗം കയ്യടക്കുന്നതിന് അവസരമൊരുക്കുകയുമാണ് വൈദ്യുതി മേഖലയിലെ പരിഷ്കരണങ്ങളിലൂടെ കേന്ദ്ര സർക്കാർ ലക്ഷ്യമിട്ടത്. എന്നാൽ വൈദ്യുതി മേഖലയുടെ സമഗ്രവികസനത്തിനേന്ന് പ്രഖ്യാപിച്ച് നടപ്പാക്കപ്പെട്ട വൈദ്യുതി നിയമം 2003, പ്രതിസന്ധിക്ക് യാതൊരു പരിഹാരവുമുണ്ടാക്കിയില്ലെന്നുമാത്രമല്ല കടുത്ത വൈദ്യുതിക്ഷാമത്തിനും വൈദ്യുതി വില സാധാരണക്കാരന് താങ്ങാനാകാത്ത നിലയിലേക്ക് കുതിച്ചുയരുന്നതിനുമാണ് കാരണമായത്. 2007 ഓടെ എല്ലാവർക്കും വൈദ്യുതി എന്ന ലക്ഷ്യം 2012 ഓടെ എന്നാക്കി മാറിയെങ്കിലും ഇപ്പോഴും നാൽപ്പതുകോടിയോളം ജനങ്ങൾക്ക് വൈദ്യുതി പ്രാപ്യമായിട്ടില്ല. സകലപ്രശ്നങ്ങൾക്കും കമ്പോളം പരിഹാരം കണ്ടെത്തുമെന്ന വാദത്തിന്റെ പിശക് അനുഭവത്തിൽ വ്യക്തമായിട്ടും അതേ നയങ്ങൾ കൂടുതൽ തീവ്രമായി നടപ്പാക്കാനാണ് കേന്ദ്ര സർക്കാർ ശ്രമിക്കുന്നത്. ഇതിന്റെ ഭാഗമാണ് വൈദ്യുതി നിയമത്തിൽ കൊണ്ടുവരാൻ ഉദ്ദേശിക്കുന്ന ഭേദഗതി നിർദ്ദേശങ്ങൾ.

വൈദ്യുതി വിതരണ മേഖലയെ വിതരണം, സപ്ലൈ എന്നിങ്ങനെ രണ്ടായി മുറിക്കുക എന്നതാണ് ഭേദഗതി നിർദ്ദേശങ്ങളിൽ പ്രധാനപ്പെട്ടത്. വൈദ്യുതി ലൈനുകൾ നിർമ്മിക്കുകയും പരിപാലിക്കുകയും മാത്രമായി വിതരണ പ്രവർത്തനങ്ങളെ പരിമിതപ്പെടുത്തുകയും ഈ ലൈനുകളിലൂടെ വൈദ്യുതി കൊണ്ടുവന്ന് ഉപഭോക്താക്കൾക്ക് വിൽക്കുകയും വില ഈടാക്കുകയും ചെയ്യുന്ന പ്രവർത്തനം സപ്ലൈ എന്ന പേരിൽ പ്രത്യേക വിഭാഗമാക്കുകയുമാണ് ഉദ്ദേശിക്കുന്നത്. ഇങ്ങിനെ "കാർവ്വേജ്" "കണ്ടന്റം" തമ്മിൽ വേർതിരിക്കുന്നതിലൂടെ കമ്പോള മൽസരം ഉറപ്പുവരുത്തുകയാണ് ഉദ്ദേശം. ഒരേ സ്ഥലത്ത് ഒന്നിലേറെ സപ്ലൈ ലൈസൻസ് നൽകുകവഴി കടുത്ത മൽസരം ഉയർന്നുവരുമെന്നും അത് വഴി ഉപഭോക്താക്കൾക്ക് കുറഞ്ഞ നിരക്കിൽ വൈദ്യുതി ലഭ്യമാകുകയും ചെയ്യുമത്രേ.

നിർദ്ദിഷ്ട പരിഷ്കാരങ്ങൾ സപ്ലൈ-ഡിമാണ്ട് സംതുലനാവസ്ഥ പോലും അവതാളത്തിലാക്കുന്നതും സാങ്കേതികമായിപ്പോലും നിലനിൽപ്പില്ലാത്തതുമാണ്. ധനശേഷിയുള്ള ക്രിമി ഉപഭോക്താക്കളെ പുതുതായി വരുന്ന സപ്ലൈ ലൈസൻസികൾ കയ്യടക്കുകയും കുറഞ്ഞ നിരക്കിൽ വൈദ്യുതി നൽകേണ്ട സാധാരണ ഉപഭോക്താക്കളുടെ ബാധ്യത ഇൻകംബെന്റ് ലൈസൻസിയെന്ന നിലയിൽ തുടരുന്ന പൊതുമേഖലാസ്ഥാപനത്തിൽത്തന്നെ നിലനിൽക്കുകയും ചെയ്യുന്നത് "ലാഭത്തിന്റെ സ്വകാര്യവൽക്കരണവും നഷ്ടത്തിന്റെ പൊതുമേഖലാവൽക്കരണവും" ആണ് സൃഷ്ടിക്കുക. ആത്യന്തികമായി സാധാരണക്കാരന് വൈദ്യുതി നിഷേധിക്കപ്പെടും. എന്നാൽ ഇക്കാര്യങ്ങളൊന്നും പരിഗണിക്കാനോ ഭേദഗതിയിൽ നിന്ന് പിൻമാറാനോ കേന്ദ്ര സർക്കാർ തയ്യാറാകുന്നില്ല.

ഭേദഗതി നിർദ്ദേശങ്ങൾ കൊണ്ടുവരുന്നത് 2013 ൽ കേന്ദ്രത്തിലെ മുൻസർക്കാരിന്റെ കാലത്തായിരുന്നു. എന്നാൽ പുതിയ സർക്കാരിനും ഇക്കാര്യത്തിലുള്ള നിലപാട് വ്യത്യസ്തമല്ല. പുതിയ സർക്കാർ അധികാരത്തിൽ വന്നതിന് ശേഷം വൈദ്യുതി നിയമഭേദഗതിയടക്കം ഊർജ്ജമേഖലയിലെ വിവിധ പ്രശ്നങ്ങൾ പഠിക്കുന്നതിന് മുൻ ഊർജ്ജമന്ത്രിയായിരുന്ന ശ്രീ സുരേഷ് പ്രഭുവിന്റെ നേതൃത്വത്തിൽ ഒരു വിദഗ്ദ സമിതിയെ ചുമതലപ്പെടുത്തിയിരുന്നു. ഈ സമിതി വൈദ്യുതി നിയമഭേദഗതി കാലതാമസമില്ലാതെ നടപ്പാക്കണമെന്ന ശുപാർശയാണ് കേന്ദ്ര സർക്കാരിന് നൽകിയിരിക്കുന്നത്. കാർവ്വേജും കണ്ടന്റം വേർതിരിക്കുന്നത് വൈദ്യുതി മേഖലയിൽ മൽസരം കൊണ്ടുവരുന്നതിൽ പ്രധാനമാണെന്നാണ് സമിതിയുടെ അഭിപ്രായം. എന്നാൽ ഇതിലുള്ള ഒരു പ്രായോഗികപ്രശ്നം സമിതി ചൂണ്ടിക്കാണിച്ചിട്ടുണ്ട്. ഇൻകംബെന്റ് സപ്ലൈ ലൈസൻസിയായി തുടരുന്ന പൊതുമേഖലാസ്ഥാപനത്തിന് നിലവിലുള്ള വൈദ്യുതി പദ്ധതികളിൽനിന്നും പഴയ വൈദ്യുതി നിലയങ്ങളുമായി നിലനിൽക്കുന്ന വൈദ്യുതി വാങ്ങൽക്കരാറുകളിൽ നിന്നും കുറേ വൈദ്യുതി കുറഞ്ഞ വിലക്ക് കിട്ടുന്നുണ്ട്. പുതിയ സപ്ലൈ ലൈസൻസികൾക്ക് പുതിയ നിലയങ്ങളിൽ നിന്ന് വൈദ്യുതി വാങ്ങി വേണം സപ്ലൈ ചെയ്യാൻ. ഇത് സ്വകാര്യ സപ്ലൈ ലൈസൻസികൾക്ക് മൽസരം ജയിക്കാൻ കുറച്ച് പ്രയാസം സൃഷ്ടിക്കുമെന്നാണ് സമിതി കണ്ടെത്തിയിട്ടുള്ളത്. ഇത് മറികടക്കാൻ നിലവിലുള്ള വൈദ്യുതി വാങ്ങൽക്കരാറുകൾ വരാൻപോകുന്ന സപ്ലൈ ലൈസൻസികൾക്കുടി വൈദ്യുതി പങ്കുവെക്കുന്ന നിലയിൽ പൊളിച്ചെഴുതണമെന്നും സമിതി ശുപാർശ ചെയ്തിട്ടുണ്ട്. അതായത് ക്രിമിഉപഭോക്താക്കളെ നഷ്ടപ്പെടുന്നതിലൂടെ കഷ്ടത്തിലാകുന്ന ഇൻകംബെന്റ് ലൈസൻസിക്ക് പിടിച്ചുനിൽക്കാനുള്ള അവസാന അത്താണിപോലും ഇല്ലാതാകുന്നു.

ദേശീയ താരീഫ് നയം എല്ലാ സംസ്ഥാനങ്ങൾക്കും ബാധകമാക്കുക, സംസ്ഥാന റഗുലേറ്ററികമ്മീഷനുകളിൽ സംസ്ഥാനസർക്കാരുകൾക്കുള്ള പരിമിതമായ നിയന്ത്രണം പോലും ഇല്ലാതാക്കുക തുടങ്ങി രാജ്യത്തിന്റെ ഫെഡറൽ വ്യവസ്ഥക്കുതന്നെ അപകടകരമായ മറ്റൊട്ടേറെ നിർദ്ദേശങ്ങൾ നിർദ്ദിഷ്ട വൈദ്യുതി ഭേദഗതിയിലുണ്ട്. ഭേദഗതി നിർദ്ദേശങ്ങൾ പാർലമെന്റ് സമ്മേളനത്തിൽ അവതരിപ്പിക്കുന്നതിനുള്ള

അവസാന നടപടികൾ പുരോഗമിക്കുകയാണ്.

വൈദ്യുതി മേഖലയെ ശിഥിലീകരിച്ച് തകർക്കുകയും അത് സ്വകാര്യമൂലധനശക്തികളുടെ ലാഭതാൽപര്യത്തിന് വിട്ടുകൊടുക്കുകയുമാണ് കേന്ദ്ര നയങ്ങളുടെ കാതൽ. വൈദ്യുതി വില അനിയന്ത്രിതമായി വർദ്ധിക്കുന്നതിനും അത് ഒരാഡംബരവസ്തുവായി മാറുന്നതിനും ഈ നയങ്ങൾ കാരണമാകും. സാധാരണക്കാരന് വൈദ്യുതി കിട്ടാക്കുനിയ്യാകും. തൊഴിലാളികൾക്ക് ഉള്ള തൊഴിലും നഷ്ടപ്പെടുന്നതിലേക്കും കടുത്ത കരാർവൽക്കരണത്തിലേക്കുമാണ് ഇത് നയിക്കുക. ഈ സാഹചര്യത്തിലാണ് വൈദ്യുതി നിയമം 2003 പുനഃപരിശോധിക്കുക, വൈദ്യുതി നിയമത്തിൽ വരുത്താനുദ്ദേശിക്കുന്ന ദ്രോഹകരമായ പുതിയ ഭേദഗതികൾ പിൻവലിക്കുക, കരാർ തൊഴിലാളികളുടെ തൊഴിലവകാശങ്ങൾ സംരക്ഷിക്കുകയും തുല്യജോലിക്ക് തുല്യവേതനം നൽകുകയും പെൻഷൻ അടക്കമുള്ള സാമൂഹ്യ സംരക്ഷണ സംവിധാനങ്ങൾ ഏർപ്പെടുത്തുകയും ചെയ്യുക, എല്ലാവർക്കും ആവശ്യത്തിന് വൈദ്യുതി താങ്ങാവുന്ന വിലയ്ക്ക് നിശ്ചിത വോൾട്ടേജിൽ ഗുണമെന്മയോടെ തടസ്സമില്ലാതെ എത്തിക്കുക എന്നീ ആവശ്യങ്ങൾ ഉന്നയിച്ചുകൊണ്ട് വൈദ്യുതിത്തൊഴിലാളികൾ പ്രക്ഷോഭരംഗത്തുള്ളത്. ഡിസംബർ 8 ന്റെ പാർലമെന്റ് മാർച്ചും അതിനനുബന്ധമായി നടക്കുന്ന പ്രചരണ പരിപാടികളും വലിയ വിജയമാക്കുവാൻ എല്ലാ വൈദ്യുതി ജീവനക്കാരോടും പൊതുജനങ്ങളോടും അഭ്യർത്ഥിക്കുന്നു.

അഭിവാദ്യങ്ങളോടെ,

കെ.എസ്.ഇ.ബി വർക്കേഴ്സ് അസോസിയേഷൻ (സി.ഐ.ടി.യു.)
കേരള ഇലക്ട്രിസിറ്റി എംപ്ലോയീസ് കോൺഫെഡറേഷൻ (ഐ.എൻ.ടി.യു.സി.)
കേരള വിദ്യുത് മസ്ദൂർ സംഘ് (ബി.എം.എസ്)
കെ.എസ്.ഇ.ബി. ഓഫീസേഴ്സ് അസോസിയേഷൻ
കെ.എസ്.ഇ.ബി. എഞ്ചിനീയേർസ് അസോസിയേഷൻ
കേരള പവർബോർഡ് ഓഫീസേഴ്സ് ഫെഡറേഷൻ
കെ.എസ്.ഇ.ബി. എംപ്ലോയീസ് ഓർഗനൈസേഷൻ (എസ്.ടി.യു.)
കെ.എസ്.ഇ.ബി. സിവിൽ ബ്രാഞ്ച് എഞ്ചിനീയേർസ് അസോസിയേഷൻ
കെ.എസ്.ഇ.ബി. പോസ്റ്റ് ഗ്രാഡുവേറ്റ് എഞ്ചിനീയേർസ് അസോസിയേഷൻ
കെ.എസ്.ഇ.ബി. കോൺടാക്ട് വർക്കേഴ്സ് അസോസിയേഷൻ (സി.ഐ.ടി.യു.)
കെ.എസ്.ഇ.ബി. പെറ്റി കോൺടാക്ട് ആന്റ് കോൺടാക്ട് വർക്കേഴ്സ് കോൺഗ്രസ്സ്
(ഐ.എൻ.ടി.യു.സി.)